

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ సమాఖ్యాపద్ధతిః ద్వితీయా ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ సమాఖ్యాపద్ధతిః ద్వితీయా ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

వందే విష్ణుపదాసక్తం తమృషిం తాంచ పాదుకాం ।

యథార్థా శరజిత్సంజ్ఞా మచ్ఛిత్తవిజయాద్యయోః ॥ 2.1 ॥

ద్రమిడోపనిషన్నివేశశూన్యాన్ అపి లక్ష్మీరమణాయ రోచయిష్యన్ ।

ధ్రువమావిశతి స్మ పాదుకాత్మా శరకోపః స్వయమేవ మాననీయః ॥ 2.2 ॥

నియతం మణిపాదుకే ! దధానః

స మునిస్తే శరకోప ఇత్యభిఖ్యాం ।

త్వదుపాశ్రితపాదజాతవంశ -

ప్రతిపత్త్యై పరమాతతాన రూపం ॥ 2.3 ॥

మునినా మణిపాదుకే ! త్వయా చ

ప్రథితాభ్యాం శరకోపసంజ్ఞయైవ ।

ద్వితయం సకలోపజీవ్యమాసీత్

ప్రథమేన శ్రుతిరన్యతస్తదర్థః ॥ 2.4 ॥

ఆకర్ణ్య కర్ణామృతమాత్మవంతో

గాథాసహస్రం శరకోపసూరేః ।

మంజుప్రణాదాం మణిపాదుకే ! త్వాం

తదేకనామానమనుస్మరంతి ॥ 2.5 ॥

యః సప్తపర్వవ్యవధానతుంగాం
 శేషత్వకాష్టామభజన్మురారేః |
 తస్యాపి నామోద్వహనాత్ త్వయాఽసౌ
 లఘూకృతోఽభూచ్ఛరకోపసూరిః || 2.6 ||

శయాత్మనా మధురిపోరసి శేషభూతా
 పాదాశ్రయేణ చ పునర్ద్విగుణీకృతం తత్ |
 భూయోఽపి భాగవతశేషతయా తదేవ
 వ్యంక్తుం పదావని ! శఠారిపదం బిభర్షి || 2.7 ||

పద్యేన దేవి ! శఠకోపమునిస్తవాసీత్
 తస్యాపి నామవహనాన్మణిపాదుకే ! త్వం |
 శేషీ బభూవ యువయోరపి శేషశాయీ
 శేషం త్వశేషమపి శేషపదే స్థితం వః || 2.8 ||

వింధ్యస్తంభాదవిహతగతేర్విష్వగాచాంతసింధోః
 కుంభీసూనోరసురకబలగ్రాసినః స్వైరభాషా |
 నిత్యం జాతా శఠరిపుతనోర్నిష్పతంతీ ముఖాత్ తే
 ప్రాచీనానాం శ్రుతిపరిషదాం పాదుకే ! పూర్వగణ్యా || 2.9 ||

శఠకోప ఇతి సమాఖ్యా తవ రంగధురీణపాదుకే ! యుక్తా |
 సూతే సహస్రమేవం సూక్తిః స్వయమేవ యన్మయా భవతీ || 2.10 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే సమాఖ్యాపద్ధతిః ద్వితీయా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||